



जयपुर विद्युत वितरण निगम लिमिटेड
(जन-सम्पर्क अनुभाग)
(प्रेस विज्ञप्ति)

मीटर रीडिंग में पारदर्शिता के लिए रीडिंग की फोटो भी ली जाएगी

—कुंजीलाल मीणा

जयपुर, 17 सितम्बर। प्रदेश के विद्युत उपभोक्ताओं की मीटर रीडिंग से सम्बन्धित शिकायतों को देखते हुए मीटर रीडिंग के साथ ही अक्टूबर माह से उसकी फोटो भी ली जाएगी, ताकि गलत रीडिंग की शिकायत पर उसका तुरन्त निवारण किया जा सके। इससे रीडिंग से सम्बन्धित शिकायतों में कमी होने के साथ ही उपभोक्ताओं को संतुष्टि भी मिलेगी कि बिजली बिल में वर्णित रीडिंग सही है।

विद्युत वितरण निगमों के अध्यक्ष श्री कुंजीलाल मीणा ने सोमवार को शासन सचिवालय में वीडियो कान्फ्रेंसिंग के माध्यम से विद्युत वितरण निगमों के सभी वृत्तों के अधिकारियों से विद्युत निगमों की विभिन्न योजनाओं की प्रगति की समीक्षा के दौरान कहा कि उपभोक्ताओं की संतुष्टि के लिए मीटर रीडिंग के साथ ही उसकी फोटो लेने की व्यवस्था की तैयारी करें। उन्होंने कृषि कनेक्शन जारी करने की प्रगति की जानकारी लेते हुए कहा कि 13785 कनेक्शन दिए जा चुके हैं एवं शेष 26 हजार कनेक्शन अक्टूबर माह तक देने के अधिकारियों को निर्देश दिए। श्री मीणा ने बताया कि ग्रामीण क्षेत्र में अगस्त माह तक एक लाख 47 हजार घरेलू कनेक्शन दिए जा चुके हैं एवं जिनके मांग पत्र जमा हो गए हैं उन्हें दीपावली पूर्व कनेक्शन जारी करने के अधिकारियों को निर्देश दिए। उन्होंने विद्युत आपूर्ति, विद्युत छीजत एवं राजस्व वसूली की प्रगति की विस्तार से जानकारी ली एवं निर्देश दिए कि विद्युत छीजत को राज्य स्तर पर 2 प्रतिशत कम करें एवं राजस्व वसूली शत-प्रतिशत करने के लिए सभी अधिकारी टीम भावना से कार्य करते हुए समग्र प्रयास करें।

वीडियो कान्फ्रेंस में ऊर्जा सचिव श्री नरेशपाल गंगवार ने कहा कि रबी के सीजन में किसानों को 6 घंटे बिना व्यवधान के बिजली आपूर्ति की व्यवस्था कर ली गई है। इसके लिए आवश्यक बिजली खरीद के लिए निविदा आमंत्रित कर ली गई है तथा भारत सरकार से 500 मेगावाट अतिरिक्त बिजली मिलने की सम्भावना भी है। उन्होंने अधिकारियों को निर्देश दिए कि शहरी क्षेत्रों की तरह ही ग्रामीण क्षेत्रों में घरेलू बिजली की आपूर्ति सुनिश्चित करें तथा अधीक्षण एवं अधिशाषी अभियन्ता इसकी रोजाना मानीटरिंग के साथ ही उपभोक्ताओं से फीडबैक भी प्राप्त करें। श्री गंगवार ने कहा कि इस कार्य में किसी भी प्रकार की लापरवाही पाए जाने पर सम्बन्धित अधिकारी के विरुद्ध कार्यवाही की जाएगी।

वीडियो कान्फ्रेंसिंग में बताया गया कि प्रदेश में जितने भी पुराने मीटर बन्द पड़े हैं उन्हें उपभोक्ताओं की मांग पर तेजी से कार्यवाही करते हुए सिंगल फेज के 4 लाख एवं 3 फेज के 60 हजार मीटरों को बदल दिया गया है और आगामी दो माह में शेष सभी खराब मीटरों को बदले जाने की कार्य योजना बना ली गई है ताकि उपभोक्ताओं की शिकायतों का तुरन्त निवारण किया जा सके।

वीडियो कान्फ्रेंसिंग में इस बात पर विशेष जोर दिया गया कि प्रदेश में प्रत्येक मंगलवार को निर्धारित 33/11 केवी सब-स्टेशन पर लगने वाली विद्युत चौपाल में अधिकाधिक उपभोक्ताओं की भागीदारी सुनिश्चित करने के लिए इसका व्यापक प्रचार-प्रसार करने के साथ ही उपभोक्ताओं की समस्याओं का मौके पर ही समाधान कर उनको राहत प्रदान की जावे।

वीडियो कान्फ्रेंस में सतर्कता जांच के कार्य में गति लाने, त्वरित विद्युत सुधार एवं विकास कार्यक्रम, राजीव गांधी ग्रामीण विद्युतीकरण योजना के लक्ष्यों को समय पर पूरा करने सहित विभिन्न बिन्दुओं पर विभिन्न वृत्तों के अधिकारियों से जानकारी लेकर आवश्यक निर्देश दिए गए।